

(صرف احمدی احباب کی تعلیم و تربیت کے لئے)

وَكَانَ مِنْ آيَةٍ..... يَمْرُونَ عَلَيْهَا وَهُمْ عَنْهَا مُعْرِضُونَ (یوسف: ۱۰۶)

بہت سے نشانات سے لوگ اعراض کرتے ہوئے گزر جاتے ہیں

# حضرت مسیح موعود علیہ السلام

کی

## پیشگوئیاں

تقریر

مولانا جلال الدین صاحب شمس

برموقعہ

جلسہ سالانہ جماعت احمدیہ ۱۹۶۱ء

أَعُوذُ بِاللّٰهِ مِنَ الشَّيْطَانِ الرَّجِيمِ

بِسْمِ اللّٰهِ الرَّحْمٰنِ الرَّحِيمِ

اللہ تعالیٰ قرآن مجید میں فرماتا ہے۔ اِنَّمَا الْغَيْبُ لِلّٰهِ (یونس ۲۱) یعنی غیب خاصہ خدا تعالیٰ کا ہے۔ اور اس کے سوا اور کوئی عالم الغیب نہیں اور اس کے پوشیدہ بھیدوں اور اس کے اسرار سے کوئی فرد بشر واقف نہیں۔ نہ جوتشی، نہ رتمال، نہ فال بین، نہ کوئی اور مخلوق۔ ہاں وہی خدا ہے جو اپنے کامل اور مقدس نبیوں اور بزرگ رسولوں کو بعض ایسے اسرارِ غیبیہ پر اطلاع دیتا ہے جن پر عقل انسانی کے ذریعہ اطلاع پانا ممکن نہیں۔

حضرت آدم سے لے کر اس وقت تک جس قدر انبیاء دنیا میں ظاہر ہوئے سب نے بلا استثناء مکالمہ و مخاطبہ الہیہ کو جو زبردست پیشگوئیوں پر مشتمل ہوتا ہے اللہ تعالیٰ کے وجود کی قطعی اور یقینی دلیل اور اپنے من جانب اللہ ہونے کے لئے ایک واضح اور روشن ثبوت کے طور پر پیش کیا۔

لیکن اگر یہ سوال ہو کہ دنیا میں اور کئی لوگ پیشگوئیاں کرنے والے پائے جاتے ہیں جیسے منجم، قیافہ دان، رتمال، جفری، کاہن اور فال بین۔ ہاتھ دیکھ کر فال بتانے والے اور بعض جنوں کو اپنے تابع بتانے والے۔ بعض مسمریزم اور علم توجہ کے ذریعے خبریں دینے والے۔ بعض وقت ان کی باتیں سچی بھی نکل آتی ہیں تو پھر ان پیشگوئیوں اور اولیاء اللہ اور انبیاء کی پیشگوئیوں میں ماہہ الامتیاز کیا ہے؟ سو یاد رکھنا چاہیے کہ ان لوگوں کی پیشگوئیوں اور انبیاء کی پیشگوئیوں میں جیسا کہ حضرت مسیح موعود علیہ السلام فرماتے ہیں ایک نمایاں فرق یہ ہوتا ہے کہ اول تو ایسے لوگ صرف ظنی طور پر باتیں کرتے ہیں یقینی اور قطعی علم ان کو نہیں ہوتا۔ اور ان کی اکثر خبریں سراسر بے اصل، بے بنیاد اور دروغ محض نکلتی ہیں۔



دوسرے اُن کی پیشگوئیوں میں عزت و قبولیت، نصرت اور کامیابی کے انوار نہیں پائے جاتے۔ اور وہ خود محض طالب دنیا ہوتے ہیں اور خدا تعالیٰ کی طرف سے کوئی برکت اور عزت اور نصرت ان کے شامل حال نہیں ہوتی۔ مگر انبیاء اور اولیاء صرف نجومیوں کی طرح امور غیبیہ کو ظاہر نہیں کرتے بلکہ ان کی پیشگوئیوں میں قبولیت اور عزت کے انوار آفتاب کی طرح چمکتے ہوئے نظر آتے ہیں اور ان کی پیشگوئیاں نصرت الہی کی بشارات پر مشتمل ہوتی ہیں۔ مثلاً قرآن کریم پر نظر ڈالیں تو معلوم ہوگا کہ اس کی پیشگوئیاں نجومیوں وغیرہ در ماندہ اور عاجز لوگوں کی طرح ہرگز نہیں بلکہ ان میں اپنی عزت اور دشمن کی ذلت اور اپنا اقبال اور دشمن کا ادبار۔ اور اپنی کامیابی اور دشمن کی ناکامی۔ اور اپنی فتح اور دشمن کی شکست۔ اور اپنی سراسر دائمی سرسبزی اور دشمن کی تباہی ظاہر کی گئی ہے۔ اور ایسی قادرانہ پیشگوئیاں کرنا جن میں اپنی فتح و نصرت اور اقبال و عزت کی بشاراتیں اور دشمن کے زوال اور تباہی کی خبریں دی گئی ہوں انسان کا کام نہیں بلکہ خدا کا کام ہے جس کے قبضہ قدرت میں ہر ایک چیز ہے۔ یہی وجہ ہے کہ نجومی، رمال اور فال بین وغیرہ ایسی پیشگوئیاں ہرگز نہیں کر سکتے۔

اولیاء اور انبیاء اور نجومیوں اور جوتشیوں وغیرہ کی پیشگوئیوں میں ایک فرق یہ بھی ہے کہ انبیاء نجومیوں وغیرہ کی طرح کسی خاص فن۔ آلات یا قواعد کے ذریعہ اخبار غیبیہ نہیں بتاتے اور نہ غیب دان ہونے کا دعویٰ کرتے ہیں، جیسا کہ سید الانبیاء حضرت محمد مصطفیٰ ﷺ کو اللہ تعالیٰ نے یہ ارشاد فرمایا:-

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ إِنْ أَتَّبَعُ إِلَّا مَا يُوْحَىٰ إِلَيَّ (الانعام: ۵۱)

یعنی اے ہمارے رسول! تو یہ اعلان کر دے کہ مجھے یہ دعویٰ نہیں کہ اللہ تعالیٰ کے خزانے میرے پاس ہیں اور نہ ہی میں غیب کو جانتا ہوں۔ اور نہ میں تمہیں یہ کہتا ہوں کہ میں

فرشتہ ہوں۔ میں تو صرف اس بات کی پیروی کرتا ہوں جو میری طرف خدا تعالیٰ کی طرف سے وحی کی جاتی ہے۔

پس خدا تعالیٰ جب چاہتا ہے اپنے انبیاء کو بعض مصالح کے لحاظ سے بعض امور پیش از وقوع بتلا دیتا ہے تا جس کام کا اس نے ارادہ کیا ہے وہ بوجہ احسن انجام پا جائے۔ پیشگوئیاں کرنا ان کا اصل مقصد نہیں ہوتا بلکہ وہ کشوف اور الہامات تائیدات الہیہ کے باغ کی خوشبوئیں ہیں جو دور سے ہی اس باغ کا وجود بتلاتی ہیں۔ پس تائیدات الہیہ اصل ہیں اور پیشگوئیاں ان کی فرع۔ اور تائیدات قرص آفتاب کی طرح ہیں اور پیشگوئیاں اس آفتاب کی شعاعیں اور کرنیں ہیں۔ اور تائیدات کو پیشگوئیوں کے وجود سے یہ فائدہ ہے کہ تا معلوم ہو کہ وہ حقیقت میں خاص تائیدیں ہیں معمولی اتفاق نہیں اور نہ اتفاق پر محمول ہو سکتی ہیں۔ اور پیشگوئیوں کو تائیدات سے یہ فائدہ ہے کہ اس بزرگ پیوند سے ان کی شان بڑھتی ہے۔ اور ایک بے مثل خصوصیت ان میں پیدا ہو جاتی ہے جو مؤیدان الہی کے غیر میں نہیں پائی جاتی۔ سو یہی خصوصیت عام پیشگوئیوں اور ان جلیل الشان پیشگوئیوں میں ماہ الامتیاز ظہر جاتی ہیں۔

اس تمہید کے بعد میں حضرت مسیح موعود علیہ السلام کی ہزار ہا پیشگوئیوں میں سے صرف دو پیشگوئیوں کا ذکر کرتا ہوں جو حضرت مسیح موعود علیہ السلام کے عزت اور اقبال اور دشمن کی ناکامی و نامرادی اور آپ کی ذریت اور آپ کی جماعت کی ترقی سے متعلق ہیں۔ ان میں سے ہر ایک پیشگوئی درحقیقت متعدد پیشگوئیوں کا مجموعہ ہے۔

## اول پیشگوئی

حضرت مسیح موعود علیہ السلام نے چالیس دن تک ہوشیار پور میں اللہ تعالیٰ کے حضور نہایت عاجزی اور تضرع سے دعائیں کیں اور اللہ تعالیٰ نے آپ کی دعاؤں کو قبولیت کا جامہ



پہناتے ہوئے آپ کو ایک پسر موعود کی خبر دی جس کی نسبت فرمایا کہ

”وہ زمین کے کناروں تک شہرت پائے گا اور قومیں اس سے برکت پائیں گی“

جو حضرت (-----) خلیفۃ المسیح الثانی ایدہ اللہ تعالیٰ بنصرہ العزیز کے وجود باوجود میں

پوری ہوئی۔

لیکن اس کے ساتھ ہی اللہ تعالیٰ نے آپ کی فتح اور آپ کے غلبہ اور آپ کے دشمنوں کے تنزل اور انحطاط اور ناکامی و نامرادی اور آپ کی نسل کے بکثرت ہونے اور آپ کے دشمن رشتہ داروں کے مقطوع النسل ہونے کی زبردست پیشگوئیاں فرمائیں۔ چنانچہ اللہ جل شانہ نے آپ کو بشارت دے کر فرمایا:-

”تیری نسل بہت ہوگی اور میں تیری ذریت کو بڑھاؤں گا اور برکت دوں گا۔ مگر بعض ان میں سے کم عمری میں فوت بھی ہوں گے۔ اور تیری نسل کثرت سے ملکوں میں پھیل جائے گی اور ہر ایک شاخ تیرے جدی بھائیوں کی کاٹی جائے گی۔ اور وہ جلد لا ولد رہ کر ختم ہو جائے گی۔ اور اگر وہ توبہ نہ کریں گے تو خدا ان پر بلا پر بلا نازل کرے گا۔ یہاں تک کہ وہ نابود ہو جائیں گے۔ ان کے گھریباؤں سے بھر جائیں گے اور ان کی دیواروں پر غضب نازل ہوگا۔ لیکن اگر وہ رجوع کریں گے تو خدا رحم کے ساتھ رجوع کرے گا خدا تیری برکتیں ارد گرد پھیلائے گا“

”تیری ذریت منقطع نہ ہوگی۔ اور آخری دنوں تک سرسبز رہے گی۔ خدا تیرے نام کو اس روز تک جو دنیا منقطع ہو جائے عزت کے ساتھ قائم رکھے گا۔ اور تیری دعوت کو دنیا کے کناروں تک پہنچا دے گا۔ میں تجھے اٹھاؤں گا اور اپنی طرف بلاؤں گا پر تیرا نام صفحہ زمین سے کبھی نہیں اٹھے گا۔ اور ایسا ہوگا کہ سب لوگ جو تیری ذلت کی فکر میں لگے ہوئے ہیں اور تیرے ناکام رہنے کے درپے ہیں اور تیرے نابود کرنے کے خیال میں ہیں وہ خود ناکام رہیں گے اور

ناکامی و نامرادی میں مریں گے۔ لیکن خدا تجھے ہلکی کامیاب کرے گا اور تیری ساری مرادیں تجھے دے گا۔ میں تیرے خالص اور دلی محبوب کا گروہ بھی بڑھاؤں گا اور ان کے نفوس و اموال میں برکت دوں گا اور ان میں کثرت بخشوں گا۔ اور وہ مسلمانوں کے اس دوسرے گروہ پر تا بروز قیامت غالب رہیں گے جو حاسدوں اور معاندوں کا گروہ ہے۔ خدا انہیں نہیں بھولے گا اور فراموش نہیں کرے گا اور وہ علیٰ حسب الاخلاص اپنا اپنا اجر پائیں گے۔۔۔۔۔ اور وہ وقت آتا ہے بلکہ قریب ہے کہ خدا بادشاہوں اور امیروں کے دلوں میں تیری محبت ڈالے گا یہاں تک کہ وہ تیرے کپڑوں سے برکت ڈھونڈیں گے۔

اے منکرو! اور حق کے مخالفو! اگر تم میرے بندے کی نسبت شک میں ہو۔ اگر تمہیں اس فضل و احسان سے کچھ انکار ہے جو ہم نے اپنے بندے پر کیا تو اس نشانِ رحمت کی مانند تم بھی اپنی نسبت کوئی سچا نشان پیش کرو۔ اگر تم سچے ہو۔ اور اگر تم پیش نہ کر سکو اور یاد رکھو کہ ہرگز پیش نہ کر سکو گے تو اس آگ سے ڈرو جو نافرمانوں اور جھوٹوں اور حد سے بڑھنے والوں کے لئے تیار ہے“ (تذکرہ ص ۱۱۱-۱۱۲ ایڈیشن چہارم ۲۰۰۳ء)

یہ وہ پیشگوئیاں ہیں جو ۲۰ فروری ۱۸۸۶ء کے اشتہار میں آپ نے شائع فرمائیں۔ نیز ضمیمہ اخبار ”ریاض ہند“ مؤرخہ یکم مارچ ۱۸۸۶ء میں بھی شائع ہوئیں۔

۱۸۸۶ء میں آپ کو نہ مسیح موعود ہونے کا دعویٰ تھا نہ مہدی ہونے کا اور نہ ہی آپ نے ابھی تک بیعت لینے کا سلسلہ شروع کیا تھا۔ اُس وقت آپ ابھی زاویہ گمنامی میں تھے۔ مگر یہ پیشگوئیاں جو امور غیبیہ پر مشتمل تھیں اپنے اپنے وقت پر پوری ہوئیں۔ اللہ تعالیٰ نے آپ کو ذریت بھی عطا فرمائی جن میں سے مطابق پیشگوئی ہذا کہ ”بعض ان میں سے کم عمری میں فوت ہوں گے“ صاحبزادی عصمت اور بشیر اول اور شوکت اور صاحبزادہ مبارک احمد صاحب اور امۃ النصیر کم عمری میں فوت ہوئے۔ اور آپ کے باقی بیٹوں اور بیٹیوں کی اولاد میں اللہ تعالیٰ



نے برکت دی اور اب ان کی تعداد ۲۰۰ نفوس ہے۔

اور آپ کے جدی بھائی جو اس وقت ایک خاصی تعداد میں تھے اور آپ کے دعویٰ الہام کے منکر اور سخت دشمن تھے وہ سب مقطوع النسل ہو گئے اور آئندہ کے لئے ان کی نسل کا خاتمہ ہو گیا۔ صرف ان میں سے ایک لڑکے نے رجوع الی الحق کیا اور سلسلہ میں داخل ہو گیا۔ اللہ تعالیٰ نے اس پیشگوئی کے مطابق اس پر رحم کیا اور صرف اس کی اولاد چلی۔

اور اس پیشگوئی کے مطابق آپ کی جماعت کو اللہ تعالیٰ نے دن بدن ترقی دی اور آپ کے محبوب کے گروہ کو بڑھایا اور آپ کے تمام مخالفوں کو ناکام و نامراد کیا اور آپ کی دعوت کو دنیا کے کناروں تک پہنچا دیا۔ اور رحمت کا نشان یعنی پسر موعود جس کے متعلق بتایا گیا تھا کہ وہ زمین کے کناروں تک شہرت پائے گا اور قومیں اس سے برکت پائیں گی اس کے ذریعہ آپ کی دعوت دنیا کے کناروں تک پہنچی۔ اور منکرین اور مخالفین حق خواہ وہ ہندومت سے تعلق رکھتے تھے یا عیسائی مذہب سے۔ بدھ تھے یا پارسی۔ سکھ تھے یا یہودی سب کے سب اپنی قوم سے نشانِ رحمت کی نظیر پیش کرنے سے عاجز رہے۔

یہ پیشگوئیاں ایسی پیشگوئیاں ہیں جو ایک لمبے زمانہ پر پھیلی ہوئی ہیں۔ اور ہر نیا دن جو چڑھتا ہے اور ہر نیا مہینہ اور نیا سال جو آتا ہے وہ ان پیشگوئیوں کی صداقت کو الم نشرح اور عالم الغیب خدا کا کلام ہونا ظاہر کرتا ہے۔

## دوسری پیشگوئی!

سلسلہ احمدیہ کے قیام اور اس کی ترقی سے متعلق

سلسلہ احمدیہ کا ابھی کوئی وجود نہ تھا کہ اللہ تعالیٰ نے اس کے قیام کی خبر دی۔ چنانچہ

حضرت مسیح موعود علیہ السلام اپنی تالیف براہین احمدیہ میں جو دعویٰ مسیحیت و مہدویت سے کئی سال پہلے شائع ہوئی الہام

”أَرَدْتُ أَنْ أَسْتَخْلِفَ فَخَلَفْتُ أَدَمَ“

کی تشریح میں فرماتے ہیں کہ اس الہام میں آدم سے ”وہ آدم جو ابوالبشر ہے مراد نہیں، بلکہ ایسا شخص مراد ہے جس سے سلسلہ ارشاد و ہدایت کا قائم ہو کر روحانی پیدائش کی بنیاد ڈالی جائیگی۔ گویا وہ روحانی زندگی کی رو سے حق کے طالبوں کا باپ ہے۔ اور یہ ایک عظیم الشان پیشگوئی ہے جس میں روحانی سلسلہ کے قائم ہونے کی طرف اشارہ کیا گیا ہے۔ ایسے وقت میں جب کہ اس سلسلہ کا نام و نشان نہیں“ (تذکرہ ص ۵۴ ایڈیشن چہارم)

پس سلسلہ احمدیہ کا وجود خدا تعالیٰ کی ہستی کا ایک زندہ نشان ہے کیونکہ اس کے متعلق اللہ تعالیٰ نے اس وقت خبر دی جبکہ اس کا نام و نشان نہ تھا۔ اور یہ پیشگوئی ایسی بھی نہیں جس کا پہلے سے لوگوں کو علم نہ ہو۔ کیونکہ براہین احمدیہ طبع ہو کر مخالف و موافق لوگوں کے ہاتھوں میں پہنچ گئی تھی۔ اس پیشگوئی کی اشاعت کے کئی سال بعد اللہ تعالیٰ نے حضرت مسیح موعود علیہ السلام کے مقدس ہاتھوں سے اس سلسلہ روحانیہ کی بنیاد رکھی اور یہ سلسلہ آہستہ آہستہ پھیلتا گیا۔ حتیٰ کہ آج اس کی شاخیں دنیا کے تمام براعظموں میں پائی جاتی ہیں۔ پس اے فرزند ان احمدیت جو اس وقت اس جلسہ گاہ میں ہزاروں کی تعداد میں جمع ہو تم میں سے ہر ایک خدا تعالیٰ کی ہستی کا ایک زندہ نشان اور اس پیشگوئی کی صداقت پر ایک زندہ گواہ ہے۔

## ترقی سلسلہ سے متعلق پیشگوئیاں

پھر اس سلسلہ روحانیہ کی عظمت اور ترقی اور اس کے اکناف عالم میں پھیلنے کے متعلق اللہ تعالیٰ نے بہت سی پیشگوئیاں فرمائیں جن میں سے چند یہ ہیں:-



## (۱) بادشاہ تیرے کپڑوں سے برکت ڈھونڈیں گے

مسح موعود اور امام مہدی ہونے کے دعویٰ سے تقریباً بیس برس پیشتر حضرت بانی سلسلہ احمدیہ نے بٹالہ کی ایک مجلس مباحثہ میں مولوی محمد حسین صاحب بنا لوی کے خیالات سن کر اور ان میں کوئی قابل اعتراض بات نہ پا کر محض اللہ بحث کو ترک کیا اور اسی رات کو خداوند کریم نے اپنے الہام اور مخاطبت میں اس ترک بحث کی طرف اشارہ کر کے فرمایا:-

”تیرا خدا تیرے اس فعل سے راضی ہوا اور وہ تجھے بہت برکت دے گا یہاں تک کہ بادشاہ تیرے کپڑوں سے برکت ڈھونڈیں گے“ (تذکرہ ص ۸۸ ایڈیشن چہارم)

اسی طرح حضرت مسیح موعود علیہ السلام نے اپنے ایک پرانے مبشر رویا کا جو اسی زمانہ کا معلوم ہوتا ہے اپنی کتاب لہجہ النور روحانی خزائن جلد ۱۶ ص ۳۳۹-۳۴۰ میں ذکر فرمایا ہے۔ جس کا ترجمہ یہ ہے۔ فرماتے ہیں:-

”میں نے ایک مبشر رویا میں مخلص مومنوں اور عادل بادشاہوں کی ایک جماعت دیکھی جن میں سے بعض اس ملک کے تھے اور بعض عرب کے اور بعض فارس کے اور بعض شام کے اور بعض روم کے اور بعض ایسے ملکوں کے تھے جن کو میں نہیں جانتا۔ ثُمَّ قِيلَ لِي مِنْ حَضْرَةِ الْغَيْبِ اَنْ هُوَ لَا يَصْدَقُ نَبِيٌّ وَلَا مُنَوِّنٌ بَكَ وَيُصَلُّونَ عَلَيْكَ وَيَذْعُونَ لَكَ وَاعْظِيكَ بِرَكَاتٍ حَتَّى يَتَبَرَّكَ الْمُلُوكُ بِشَيْبِكَ وَأَدْخِلَهُمْ فِي الْمُخْلِصِينَ۔

یعنی پھر مجھے اللہ تعالیٰ کی طرف سے یہ آواز آئی کہ یہ لوگ تیری تصدیق کریں گے اور تجھ پر ایمان لائیں گے اور تجھ پر درود بھیجیں گے اور تیرے لئے دعائیں کریں گے۔ اور میں تجھے بہت برکتیں دوں گا۔ یہاں تک کہ بادشاہ تیرے کپڑوں سے برکت ڈھونڈیں گے اور میں انہیں مخلصوں میں داخل کروں گا۔ یہ وہ رویا ہے جو میں نے دیکھی اور یہ وہ الہام ہے جو خدائے علام الغیوب کی

طرف سے مجھے ہوا“

یہ کشف ایک نہایت واضح اور روشن کشف ہے جس میں یہ خوشخبری دی گئی ہے کہ حضرت مسیح موعود علیہ السلام پر دنیا کے مختلف ممالک کے رہنے والے لوگ ایمان لائیں گے اور آپ کے روحانی سلسلہ میں داخل ہوں گے۔ یہ ایک نہایت بزرگ پیشگوئی ہے جو ایسے زمانہ میں کی گئی جبکہ اس سلسلہ کا کوئی وجود نہ تھا۔

## (۲)

اسی طرح ۱۸۸۳ء میں اللہ تعالیٰ نے آپ کو الہام فرمایا:-

”میں اپنی چمکار دکھاؤں گا۔ اپنی قدرت نمائی سے تجھ کو اٹھاؤں گا۔ دنیا میں ایک نذیر آیا پر دنیا نے اس کو قبول نہ کیا۔ لیکن خدا سے قبول کرے گا اور بڑے زور آور حملوں سے اس کی سچائی ظاہر کر دیگا“ (تذکرہ ص ۸۱ ایڈیشن چہارم)

اس الہام میں بھی آپ کی دعوت کی اشاعت کا مقام دنیا کا کوئی خاص علاقہ قرار نہیں دیا بلکہ ساری دنیا قرار دی ہے۔ اس میں یہ پیشگوئی ہے کہ آپ کی دعوت اور آپ کا انداز ہر ملک میں پہنچے گا اور جہاں جہاں لوگ اسے قبول نہ کریں گے اللہ تعالیٰ اپنے زور آور حملوں کے ذریعے آپ کی سچائی کو ظاہر کرے گا۔

## (۳)

اسی طرح ۱۶ اپریل ۱۸۸۵ء کو اللہ تعالیٰ نے آپ کو الہام فرمایا:-

”يَذْعُونَ لَكَ ابْدَالُ الشَّامِ وَعِبَادُ اللَّهِ مِنَ الْعَرَبِ“

(تذکرہ ص ۱۰۰ ایڈیشن چہارم)



یعنی تیرے لئے شام کے ابدال اور خدا کے بندے عرب میں سے دعا کرتے ہیں۔  
حضور فرماتے ہیں:-

”خدا جانے یہ کیا معاملہ ہے اور کب اور کیونکر اس کا ظہور ہو۔ واللہ اعلم بالصواب“  
گویا جس وقت یہ الہام ہوا اس وقت آپ کے تصور میں بھی یہ نہیں آ سکتا تھا کہ یہ بات  
کیونکر پوری ہوگی۔

الغرض اس الہام میں بتایا گیا تھا کہ عربی ممالک کے لوگ بھی آپ کے تقدس اور  
بزرگی کے قائل ہوں گے اور آپ کے لئے دعائیں کریں گے اور آپ پر درود بھیجیں گے۔ اور  
میں اس امر کا خود شاہد ہوں کہ اللہ تعالیٰ کی یہ پیشگوئی پوری ہوئی اور شام کے مخلص اور فلسطین  
وغیرہ کے نیک اور صالح بندے خاکسار کے ذریعہ حضرت مسیح موعود علیہ السلام پر ایمان لائے  
جو گفتگو کے وقت آپ کے ذکر پر صلوٰۃ اور سلام بھیجتے ہیں اور آپ کے لئے رور کو دعائیں کرتے  
ہیں۔

(۴)

پھر ۱۸۸۶ء میں اللہ تعالیٰ نے مصلح موعود کے پیدا ہونے کی بشارت دی اور اس کی  
ایک علامت یہ بیان فرمائی کہ وہ زمین کے کناروں تک شہرت پائے گا اور قومیں اس سے برکت  
پائیں گی۔ نیز حضرت مسیح موعود علیہ السلام سے متعلق یہ بشارت دی:-

”خدا تیرے نام کو اس روز تک جو دنیا منقطع ہو جائے عزت کے ساتھ قائم رکھے گا  
اور تیری دعوت کو دنیا کے کناروں تک پہنچا دے گا“

۱۸۹۱ء میں آپ نے اپنی کتاب ”ازالہ اوہام“ میں اپنی ایک روایا لکھی کہ میں نے دیکھا ہے  
کہ میں شہر لنڈن میں ایک ممبر پر کھڑا ہوں اور انگریزی زبان میں ایک نہایت مدلل بیان سے

(دین حق) کی صداقت ظاہر کر رہا ہوں۔ بعد اس کے میں نے بہت سے پرندے پکڑے جو  
چھوٹے چھوٹے درختوں پر بیٹھے ہوئے تھے اور ان کے رنگ سفید تھے۔ اور شاید تیرے جسم  
کے موافق ان کا جسم تھا۔ سو میں نے اس کی یہ تعبیر کی کہ اگرچہ میں نہیں مگر میری تحریریں ان  
لوگوں میں پھیلیں گی۔ اور بہت سے راستباز انگریز صداقت کا شکار ہو جائیں گے“

(تذکرہ ص ۱۲۷-۱۲۸)

نیز حضرت مسیح موعود علیہ السلام کے متعلق وعدہ فرمایا۔

”میں تجھے زمین کے کناروں تک عزت کے ساتھ شہرت دوں گا اور تیرا ذکر بلند  
کروں گا“

(تذکرہ ص ۱۲۹)

ان الہامات میں یہی پیشگوئی کی گئی ہے کہ دنیا کے کناروں تک سلسلہ احمدیہ کا ذکر پہنچے گا اور ہر  
ملک کے لوگ اس سلسلہ میں داخل ہوں گے۔ اور اس طرح حضرت مسیح موعود علیہ السلام اور  
حضرت مصلح موعود ایدہ اللہ الودود کی شہرت زمین کے کناروں تک پہنچے گی۔

(۵)

۱۸۹۷ء میں آپ نے اللہ تعالیٰ کے الہامات کی بناء پر بطور پیشگوئی فرمایا:-  
”اب وہ دن نزدیک آتے ہیں کہ جو سچائی کا آفتاب مغرب کی طرف سے چڑھے گا اور  
یورپ کو سچے خدا کا پتہ لگے گا۔۔۔۔۔ قریب ہے کہ سب ملتیں ہلاک ہوں گی مگر (دین حق) اور  
سب حربے ٹوٹ جائیں گے مگر (دین حق) کا آسمانی حربہ کہ وہ نہ ٹوٹے گا نہ کند ہوگا جب تک  
دجالیت کو پاش پاش نہ کر دے۔ وہ وقت قریب ہے کہ خدا کی گچی توحید جس کو بیابانوں کے رہنے  
والے اور تمام تعلیموں سے غافل بھی اپنے اندر محسوس کرتے ہیں۔ ملکوں کے اندر پھیلے گی۔ اس  
دن نہ کوئی مصنوعی کفارہ باقی رہے گا اور نہ کوئی مصنوعی خدا۔ اور خدا کا ایک ہی ہاتھ کفر کی سب



تدیروں کو باطل کر دے گا لیکن نہ کسی تلوار سے اور نہ کسی بندوق سے بلکہ مستعد روحوں کو روشنی عطا کرنے سے اور پاک دلوں پر ایک نور اتارنے سے۔ تب یہ باتیں جو میں کہتا ہوں سمجھ میں آئیں گی“ (تذکرہ ص ۲۳۳)

(۶)

اس کے بعد ۱۸۹۸ء میں آپ نے وحی الہی کی بناء پر اپنی کتاب ”لجۃ النور“ میں تحریر فرمایا جس کا ترجمہ یہ ہے

”کہ میرے رب نے میری طرف وحی کی اور مجھ سے وعدہ فرمایا کہ وہ میری نصرت فرمائے گا یہاں تک کہ میری دعوت اور میرا سلسلہ زمین کے مشارق و مغارب یعنی زمین کے کناروں تک پہنچ جائے گا“

(۷)

اس کے بعد ۱۹۰۰ء میں اپنی کتاب ”البعین“ میں حضرت مسیح موعود علیہ السلام نے یہ وحی بشارت درج فرمائی:-

”اِنِّیْ حَاشِرُ کُلِّ قَوْمٍ یَّاتُوْنُکَ جَنْبًا اِنِّیْ اَنْزَلْتُ مَکَانَکَ تَنْزِیْلَ مِنْ اللّٰهِ الْغَزِیْزِ الرَّحِیْمِ“ (تذکرہ ص ۳۲۰)

یعنی میں ہر ایک قوم سے گروہ کے گروہ تیری طرف بھیجوں گا۔ میں نے تیرے مکان کو روشن کر دیا۔ اس لئے ایسے وقت میں کہ جب چاروں طرف دنیا میں روحانی تاریکی پھیلی ہوئی ہے ہر قوم اور ہر ملک کی روحانی روشنی چاہنے والی سعید روحمیں تیرے مکان کو روشن دیکھ کر روحانی روشنی حاصل کرنے کے لئے گروہ در گروہ تیرے مکان کا قصد کریں گی۔ امریکہ سے بھی لوگ تیرے پاس آئیں گے اور یورپ سے بھی۔ افریقہ سے بھی آئیں گے آسٹریلیا سے بھی۔ ایشیا

سے بھی آئیں گے اور انڈونیشیا سے بھی۔ چین اور جاپان سے بھی آئیں گے اور روس سے بھی۔ غرضیکہ ہر بڑا عظم اور ہر ملک اور ہر قوم سے اور ہر مذہب کے لوگ تیرے مکان میں آ کر فروکش ہوں گے اور روحانی نور سے منور ہوں گے۔ پھر فرمایا یہ پیشگوئی کسی انسان کا کلام نہیں بلکہ اللہ تعالیٰ کا کلام ہے جو عزیز اور رحیم ہے اس لئے یہ ضرور ایک دن پورا ہو کر رہے گا۔

(۸)

پھر ۱۹۰۶ء میں آپ نے وحی الہی کی بناء پر یہ پیشگوئی فرمائی:-

”خدا تعالیٰ نے مجھے بار بار خبر دی ہے کہ وہ مجھے بہت عظمت دے گا اور میری محبت دلوں میں بٹھائیگا۔ اور میرے سلسلہ کو تمام زمین میں پھیلانے گا اور سب فرقوں پر میرے فرقہ کو غالب کرے گا۔ اور میرے فرقہ کے لوگ اس قدر علم و معرفت میں کمال حاصل کریں گے کہ وہ اپنی سچائی کے نور اور اپنے دلائل اور نشانوں کی رو سے سب کا منہ بند کر دیں گے۔ اور ہر ایک قوم اس چشمہ سے پانی پئے گی۔ اور یہ سلسلہ زور سے بڑھے گا اور پھولیگا یہاں تک کہ زمین پر محیط ہو جائے گا۔ بہت سی روکیں پیدا ہوں گی۔ اور ابتلاء آئیں گے۔ مگر خدا سب کو درمیان سے اٹھا دیگا اور اپنے وعدہ کو پورا کرے گا۔ سوائے سننے والو! ان باتوں کو یاد رکھو۔ اور ان پیش خبریوں کو اپنے صندوقوں میں محفوظ رکھ لو کہ یہ خدا کا کلام ہے جو ایک دن پورا ہوگا“ (تذکرہ ص ۵۱۷)

ان پیشگوئیوں پر غور کرو اور سوچو کہ کیا ایک بے سروسامان انسان کی قدرت میں ہے کہ وہ کئی سال پہلے از خود ایسی زبردست پیشگوئیاں کرے۔ اور پھر وہ پوری بھی ہو جائیں؟ ہرگز نہیں۔ تاریخ عالم میں سے اس کی کوئی نظیر پیش نہیں کی جاسکتی۔ یہ صرف عالم الغیب خدا کا کام ہے جسے تمام قدرت اور طاقت حاصل ہے۔ یفعل ما یشاء وهو علی کل شیء قدیور۔

جس بات کو کہے کہ کروں گا یہ میں ضرور

ثبتي نہیں وہ بات خدائی یہی تو ہے

(در شمین)







کوئی باقی نہ رہے گا“ (کلیات آریہ مسافر ص ۴۹۸، ۵۰۱)

دنیا گواہ ہے کہ اس دشمن اسلام پنڈت لیکھرام کی پیشگوئی جو اس نے ازراہ افترا خدا تعالیٰ کے نام پر کی تھی غلط ثابت ہوئی اور وہ اللہ تعالیٰ کی پیشگوئی کے مطابق جو اس نے اپنے بندے حضرت مسیح موعود علیہ السلام پر ظاہر فرمائی تھی چھ سال کے عرصہ میں ہلاک ہوا۔ اور اس کا ایک ہی بچہ تھا جو چھ ماہ کے بعد فوت ہو گیا اور وہ خود موردِ غضبِ الہی ہو کر ابتر اور مقطوع النسل ہو گیا۔

### مولوی محمد حسین بٹالوی کی پیشگوئی

۱۸۹۰ء میں جب حضرت مسیح موعود علیہ السلام نے مسیح موعود اور مہدی معبود ہونے کا دعویٰ کیا۔ تو مولوی محمد حسین صاحب بٹالوی نے ۱۸۹۱ء میں ایک فتویٰ کفر تیار کیا۔ پھر شہر بہ شہر پھر کر پنجاب اور ہندوستان کے علماء کے اس پر تصدیقی دستخط کروائے اور پھر اسے اپنے رسالہ اشاعت النہ میں شائع کیا۔ جس کے نتیجہ میں ہر جگہ احمدیوں پر ظلم و ستم کے پہاڑ ٹوٹ پڑے۔ جماعت ابھی ابتدائی حالت میں تھی۔ چنانچہ ۱۸۹۱ء کے جلسہ سالانہ میں شامل ہونے والوں کی تعداد صرف ۵۷ تھی۔ اس سے اندازہ لگایا جاسکتا ہے۔ کہ جماعت اس وقت سینکڑوں تک محدود تھی۔ اور اس وقت قادیان ایک گمنام بستی تھی جو شہر بنالہ ریلوے اسٹیشن سے گیارہ میل کے فاصلہ پر تھی۔ اور آمد و رفت کے دوسرے ذرائع میں سے بھی سوائے ٹوٹے پھوٹے ایک دو یکوں یا پیدل سفر کے اور کوئی ذریعہ نہ تھا۔ اور نہ کوئی پریس تھا۔ نہ کوئی اخبار اور رسالہ۔ اور آپ کے دعویٰ کے بعد خود قادیان والے بھی آپ کے مخالف تھے۔ اور آپ کو اگر کوئی رسالہ شائع کرنا ہوتا تو وہ امرتسر یا سیالکوٹ میں چھپتا تھا۔ ان نامساعد حالات میں آپ نے اپنی اور جماعت کی ترقی کے متعلق خدا تعالیٰ سے علم پا کر مندرجہ بالا پیشگوئیاں کیں اور فرمایا۔

فما اشقی بلعن اللاعنین و صدقی سوف یذکر فی البلاد

ترجمہ:۔ یعنی میں لعنت کرنے والوں کی لعنت سے ناکام نہیں ہو سکتا اور میری سچائی اور صداقت کا ذکر دنیا کے ملکوں میں پھیلے گا۔ اور مولوی محمد حسین صاحب بٹالوی جو رسالہ ”اشاعت النہ“ کے ایڈیٹر اور مالک تھے اور ایڈووکیٹ فرقہ اہلحدیث سمجھے جاتے تھے اور فتویٰ تکفیر کے سلسلہ میں تقریباً تمام مشہور علمائے پنجاب و ہند سے واقفیت پیدا کر چکے تھے انہوں نے اپنے رسالہ میں حضرت مسیح موعود علیہ السلام کے دعوائے مسیحیت اور مہدویت کا ذکر کر کے لکھا:۔

”اس صورت میں اشاعت النہ کا خصوصیت کے ساتھ فرض ہے کہ وہ اس فتنہ کو روکے۔۔۔۔۔ اور اس کی موجودہ جماعت کو تتر بتر کرنے میں کوشش کرے اور آئندہ مسلمانوں خصوصاً اہلحدیث کو جن کا یہ خادم ہے اس جماعت میں داخل ہونے سے بچائے“

”اشاعت النہ نے جیسا کہ اس کو دعاوی قدیمہ کی نظر سے آسمان پر چڑھایا تھا ویسا ہی ان دعاوی جدیدہ کی نظر سے اس کو زمین پر گرا دے۔ اور تلافی مافات عمل میں لاوے اور جب تک یہ تلافی پوری نہ ہو تب تک بلا ضرورت شدید کسی دوسرے مضمون سے تعرض نہ کرے“

(اشاعت النہ نمبر ۱ جلد ۱ ص ۳۴، ۳۵ ۱۸۹۰ء)

اس تحریر سے ظاہر ہے کہ حضرت مسیح موعود علیہ السلام کے پیرو اس وقت تک اتنی قلیل تعداد میں تھے کہ مولوی محمد حسین بٹالوی کو بھی یہ زعم تھا کہ وہ آپ کی جماعت کو تتر بتر کر دے گا۔ اور یہ کہ آپ کو آسمان سے زمین پر گرا دے گا مگر اللہ تعالیٰ نے آپ کو جو یہ وعدہ دیا تھا وہ پورا کیا:۔

”خدا تیرے نام کو اس روز تک جو دنیا منقطع ہو جائے عزت کے ساتھ قائم رکھے گا۔ اور تیری دعوت کو دنیا کے کناروں تک پہنچا دے گا۔ میں تجھے اٹھاؤں گا اور اپنی طرف بلاؤں گا پر تیرا نام صفحہ زمین سے کبھی نہیں اٹھے گا۔ اور ایسا ہوگا کہ سب وہ لوگ جو تیری ذلت کے فکر میں لگے ہوئے ہیں اور تیرے ناکام رہنے کے درپے ہیں اور تیرے نابود کرنے کے خیال میں ہیں



وہ خود ناکام رہیں گے اور ناکامی و نامرادی میں مریں گے لیکن خدا تجھے بکلی کامیاب کرے گا اور تیری ساری مرادیں تجھے دے گا۔ میں تیرے خالص اور دلی محبوں کا گروہ بھی بڑھاؤں گا اور ان کے نفوس اموال میں برکت دوں گا۔“

(اشتبہار ۲۰ فروری ۱۸۸۶ء تذکرہ ص ۱۱۱-۱۱۲)

اسی طرح ۱۸۹۱ء میں آپ کو الہاماً فرمایا:-

”تو مغلوب ہو کر یعنی بظاہر مغلوبوں کی طرح حقیر ہو کر پھر آخر غالب ہو جائے گا۔۔۔۔۔ میں تجھے زمین کے کناروں تک عزت کے ساتھ شہرت دوں گا اور تیرا ذکر بلند کروں گا اور تیری محبت دلوں میں ڈالوں گا۔“

اور خاص طور پر رئیس المفکرین مولوی محمد حسین بٹالوی کی نسبت اللہ تعالیٰ نے یہ پیشگوئی فرمائی:- ”انسی مہین من اراد اهانک“ کہ جو تیری ذلت کا خواہاں ہے میں اسے دنیا میں ذلیل کروں گا۔ نیز آپ نے فرمایا:-

اے پے تکفیر مابستہ کمر

خاندات ویران تو در فکر دگر

اور تمام مکفرین اور مخالفین کو خطاب کرتے ہوئے آپ نے ۱۹۰۰ء میں اپنی کتاب اربعین میں تحریر فرمایا:-

”یہ ان لوگوں کی غلطی ہے اور سراسر بد قسمتی ہے کہ میری تباہی چاہتے ہیں۔ میں وہ درخت ہوں جس کو مالکِ حقیقی نے اپنے ہاتھ سے لگایا ہے جو شخص مجھے کاٹنا چاہتا ہے اس کا نتیجہ بجز اس کے کچھ نہیں کہ وہ قارون اور یہود اسکر یوٹی اور ابو جہل کے نصیب سے کچھ حصہ لینا چاہتا ہے۔ میں ہر روز اس بات کے لئے چشم پر آب ہوں کہ کوئی میدان میں نکلے اور منہاج نبوت پر مجھ سے فیصلہ کرنا چاہے۔ پھر دیکھے کہ خدا کس کے ساتھ ہے۔۔۔۔۔ اے لوگو! تم یقیناً

سمجھ لو کہ میرے ساتھ وہ ہاتھ ہے جو آخر وقت تک مجھ سے وفا کرے گا۔ اگر تمہارے مرد اور تمہاری عورتیں اور تمہارے جوان اور تمہارے بوڑھے اور تمہارے چھوٹے اور تمہارے بڑے سب مل کر میرے ہلاک کرنے کے لئے دعائیں کریں یہاں تک کہ سجدے کرتے کرتے ناک گل جائیں اور ہاتھ شل ہو جائیں تب بھی خدا ہرگز تمہاری دعا نہیں سنے گا اور نہیں رکے گا جب تک وہ اپنے کام کو پورا نہ کر لے۔ اور اگر انسانوں میں سے ایک بھی میرے ساتھ نہ ہو تو خدا کے فرشتے میرے ساتھ ہوں گے۔ اور اگر تم گواہی کو چھپاؤ تو قریب ہے کہ پھر میرے لئے گواہی دیں پس اپنی جانوں پر ظلم مت کرو۔ کاذبوں کے منہ اور ہوتے ہیں اور صادقوں کے اور۔۔۔۔۔ خدا کے مامورین کے آنے کے لئے بھی ایک موسم ہوتے ہیں اور پھر جانے کے لئے بھی ایک موسم۔ پس یقیناً سمجھو کہ میں نہ بے موسم آیا ہوں نہ بے موسم جاؤں گا۔ خدا سے مت لڑو تمہارا یہ کام نہیں کہ مجھے تباہ کر دو۔“

(اربعین نمبر ۳ روحانی خزائن جلد ۷ ص ۳۹۹-۴۰۱)

دنیا نے دیکھ لیا کہ آپ کے سب مخالفین کو اللہ تعالیٰ نے آپ کے مقابلہ میں ناکامی و نامرادی کا منہ دکھایا۔ اور مولوی محمد حسین بٹالوی جو آپ کی جماعت کو تتر بتر کرنا چاہتا تھا اور آپ کو آسمان سے زمین پر گرانے کا اعلان کرتا تھا وہ سخت ذلیل ہوا اور اسے ذلت پر ذلت پہنچی جس کی تفصیل بیان کرنے کی ضرورت نہیں اور نہایت ذلت کی حالت میں اس دنیا سے رخصت ہوا۔ اس کی تمام تعلیمات دھری کی دھری رہ گئیں۔ آج دنیا میں اس کا کوئی نام لیوا نہیں۔ اس کا کوئی سلسلہ نہیں۔ لیکن اس کے مقابلہ میں حضرت مسیح موعود علیہ السلام کو وہ تمام برکات حاصل ہوئیں جو مذکورہ بالا الہامات میں اللہ تعالیٰ نے آپ کو دینے کا وعدہ کیا تھا۔

اللہ تعالیٰ نے آپ کو جماعت کے بارے میں یہ وعدہ بھی فرمایا تھا:-

”كَزَّرَعِ أَخْرَجَ شَطَاؤَهُ فَآزَرَهُ فَاسْتَغْلَظَ فَاسْتَوَىٰ عَلَىٰ سُوقِهِ“ (تذکرہ ص ۱۹۹)



یعنی (دین حق) کا پودا جسے خدا نے اپنے ہاتھ سے لگایا تھا اور جس کی سرسبزی و شادابی جاتی رہی تھی اب اللہ تعالیٰ اس (دین حق) کے پودے کی جڑوں پر نازک نازک پتیاں نکالے گا۔ یعنی سلسلہ احمدیہ (دین حق) کے پودا کی سرسبز پتیاں ہوں گی۔ دشمن اس پودے کو جڑ سے اکھاڑ پھینکنے اور اس کی ترقی کو روکنے کے لئے تمام تدابیر اور منصوبے کریں گے۔ لیکن اس کی یہ نرم و نازک کوئٹلیں آہستہ آہستہ بڑی بڑی شاخیں ہو جائیں گی جو ایک دوسرے کی تقویت کا موجب ہو کر اس کی مضبوطی کا باعث ہوں گی۔ آخر وہ زمانہ آجائے گا کہ مخالفین کی آنکھیں اس کی ترقی اور اس کے پھیلاؤ کو دیکھ کر حیرت زدہ ہوں گی اور وہ بہ حسرت کہیں گے کہ یہ درخت کس طرح تناور ہو گیا اور اس کی شاخیں ہر ملک تک پہنچ گئیں۔ اور وہ اندر ہی اندر اس کی شاندار ترقی کو دیکھ کر غصہ سے سیخ پا ہو رہے ہوں گے۔

چنانچہ ۱۹۳۲ء میں مولوی ظفر علی خاں نے اخبار ”زمیندار“ مورخہ ۲۔ اکتوبر میں جماعت احمدیہ کے متعلق لکھا۔

”یہ ایک تناور درخت ہو چلا ہے۔ اس کی شاخیں ایک طرف چین میں اور دوسری طرف یورپ میں پھیلتی نظر آتی ہیں۔ اور آج میری حیرت زدہ نگاہیں بحسرت دیکھ رہی ہیں کہ بڑے بڑے گریجویٹ اور وکیل اور پروفیسر اور ڈاکٹر جو کانٹ اور ڈیکارٹ اور ہیگل کے فلسفہ کو خاطر میں نہ لاتے تھے غلام احمد قادیانی کی (نعوذ اللہ۔ ناقل) خرافات و اہیہ پر اندھا دھند آنکھیں بند کر کے ایمان لے آئے ہیں“

اور مصر کے ایک شدید مخالف احمدیت اخبار الفتح نے ۲ جمادی الثانی ۱۳۵۱ھ کے پرچہ میں لکھا:-

”میں نے بغور دیکھا تو قادیانیوں کی تحریک حیرت انگیز پائی۔ انہوں نے بذریعہ تحریروں تقریر مختلف زبانوں میں اپنی آواز بلند کی ہے“

پھر ایشیا یورپ امریکہ اور افریقہ کے (دعوت الی اللہ کے) مراکز کا مدیہ رنگ میں ذکر کر کے کہ وہ پادریوں سے بڑھ چڑھ کر کامیاب ہیں کیونکہ ان کے پاس (دین حق) کی صداقتیں اور پر حکمت باتیں ہیں لکھتا ہے:-

”جو شخص بھی ان کے حیرت زا کارناموں کو دیکھے گا وہ حیران و ششدر ہوئے بغیر نہیں رہ سکتا کہ کس طرح اس چھوٹی سی جماعت نے اتنا بڑا جہاد کیا ہے جسے کروڑوں مسلمان نہیں کر سکتے“

جماعت احمدیہ کی اندرون ہند اور بیرونی ممالک میں ترقی کو دیکھ کر ۱۹۳۴ء میں مخالفین احمدیت کی طرف سے مخالفت کا پھر شدید طوفان اٹھا۔ اور ایک جماعت نے سیاسی اغراض کے حصول کے لئے مذہب کا لبادہ اوڑھ کر اور اپنی تمام سیاسی اور مذہبی قوتوں کو جمع کر کے جماعت احمدیہ کی تباہی اور اس کے مٹانے کے لئے کوشش شروع کی۔ حتیٰ کہ اس وقت انگریزی حکومت کے نمائندے بھی جماعت کے مقابلہ میں مخالفین کے ساتھ مل گئے۔ اس وقت حالت یہ تھی کہ مخالفین یہ خیال کرتے تھے کہ اب جماعت احمدیہ کا نام و نشان مٹ جائے گا اور اس حملہ کے بعد پھر کبھی اپنا سر بلند نہ کر سکے گی۔ چنانچہ میں نے خود گورداسپور میں ایک وکیل سے دوران گفتگو میں یہ کہتے ہوئے سنا کہ اب تو گورنمنٹ بھی جماعت احمدیہ کے خلاف ہے اب دیکھیں گے کہ یہ کیسے بچ سکتی ہے۔ کیونکہ جب حکومت کسی جماعت کے خلاف ہو جائے تو اس کا قائم رہنا مشکل ہوتا ہے۔ پس ایک ظاہر بین انسان اس وقت کی مخالفت کے طوفانوں اور تند و تیز آندھیوں کو دیکھتے ہوئے قطعاً یہ خیال نہیں کر سکتا تھا کہ اب کی دفعہ جماعت احمدیہ تباہی سے محفوظ رہ سکے گی۔ چنانچہ اس جماعت کے سربراہ سید عطاء اللہ شاہ بخاری نے ۱۹۳۴ء میں تبلیغی کانفرنس میں جو قادیان میں منعقد ہوئی تھی نہایت تحدیداً انداز میں کہا:-

”مسح کی بھیڑو! تم سے کسی کا ٹکراؤ نہیں ہوا جس سے اب سابقہ ہوا ہے یہ مجلس احرار



ہے۔ اس نے تم کو کھڑے کھڑے کر دینا ہے۔“

اور سیالکوٹ رامتلائی کے جلسہ میں ۱۹ مئی ۱۹۳۵ء کو فخریہ لہجہ میں آپ نے یہ اعلان کیا:۔  
”مرزائیت کے مقابلہ کے لئے بہت سے لوگ اٹھے۔ لیکن خدا کو یہی منظور تھا کہ وہ میرے ہاتھوں سے تباہ ہو۔“ (سوانح حیات سید عطاء اللہ شاہ بخاری مطبوعہ جون ۱۹۴۱ء، پبلیشرز ہندوستانی کتب خانہ ریلوے روڈ لاہور ص ۳۹ و ۱۰۰)

اب دیکھو کہ کیا سید عطاء اللہ شاہ صاحب بخاری کی یہ پیشگوئی سچی نکلی؟ کیا جماعت احمدیہ ان کے ہاتھ سے مٹ گئی؟ نہیں ہرگز نہیں۔ وہ اس دنیا سے ناکام و بے نیل مرام گذر گئے اور زمانہ بہ آواز بلند ان کی پیشگوئی کو باطل قرار دے رہا ہے۔ دنیا کا پریس جس میں جماعت احمدیہ کے ہر ملک میں پھیل جانے کا ذکر ہوتا ہے اس پیشگوئی کے باطل ہونے پر گواہ ہے۔ بخاری صاحب نے احمدیوں کو ”مسح کی بھیڑ“ کہا۔ جو درست نہیں۔ بے شک مسیح موسوی نے اپنے قبیحین کے حق میں ”بھیڑوں“ کا لفظ استعمال کیا۔ لیکن مسیح محمدیؑ کو اللہ تعالیٰ نے ”اسد اللہ“ کا نام دیا یعنی اللہ کا شیر اسی لئے حضرت مسیح موعود علیہ السلام فرماتے ہیں۔

جو خدا کا ہے اسے لکارنا اچھا نہیں

ہاتھ شوروں پر نہ ڈال اے رو بہ زار و زار

اور شیر کا بچہ شیر ہی ہوتا ہے۔ پس یقیناً ہر احمدی اپنی ایمانی حالت اور صبر و استقامت اور دلیری و شجاعت میں شیر کی مانند ہے۔

پھر چوہدری افضل حق صاحب نے آل انڈیا احرار کانفرنس پشاور منعقدہ ۷-۸-۹ اپریل ۱۹۳۹ء کے خطبہ صدارت میں جماعت احمدیہ کے متعلق یہ اعلان کیا:۔

”ہمیں خدا کی مہربانی پر بھروسہ ہے کہ احرار کا وسیع نظام باوجود مالی مشکلات کے دس برس کے اندر اندر اس فتنہ کو ختم کر کے چھوڑے گا۔“

(خطبہ احرار جلد اول ص ۳۷ مرتبہ شورش کاشمیری مکتبہ احرار لاہور)

یہ پیشگوئی ۱۹۳۹ء میں کی گئی اور اس کی میعاد ۱۹۴۹ء میں ختم ہو گئی۔ چوہدری افضل حق صاحب ناکامی و نامرادی اور بھد حسرت و یاس اس دنیا سے انتقال کر گئے۔ اور خدائے تعالیٰ نے جماعت احمدیہ کو ترقی پر ترقی دے کر ان کی پیشگوئی کا غلط ہونا بھی تمام دنیا پر ظاہر کر دیا۔

شمع احمدیت کے ہزاروں پروانوں کے موجودہ اجتماع کا ہر ایک فرد اس پیشگوئی کے جھوٹے ہونے کا زندہ گواہ ہے۔

پس اگر احمدیت خدا تعالیٰ کے ہاتھ کا لگایا ہوا پودہ نہ ہوتا تو وہ ان مخالفتوں کے شدید طوفانوں کے تھیلروں سے ہرگز بچ نہ سکتا بلکہ بیخ و بن سے اکھاڑا جاتا۔ حضرت مسیح موعودؑ نے بھی فرمایا ”جو پودہ میرے آسمانی باپ نے نہیں لگایا وہ جڑ سے اکھاڑا جائے گا“ مگر اللہ تعالیٰ نے مخالفتوں کی تمام کوششوں اور ان کے تمام منصوبوں کو جو جماعت کی تباہی کے لئے انہوں نے کئے ناکام کر دیا اور ان کی پیشگوئیوں کو باطل کر دیا۔

۱۹۴۹ء گذر گیا اور چوہدری افضل حق صاحب کی پیشگوئی باطل ثابت ہوئی۔ اور عجیب بات ہے کہ ۱۹۴۹ء میں ہی ربوہ کی تعمیر جو جماعت احمدیہ کا نیا مرکز ہے شروع ہوئی۔ جس میں آج خدا تعالیٰ کے فضل سے جماعت کے تمام ادارے قائم ہیں۔ دو کالج ایک لڑکوں کے لئے اور ایک لڑکیوں کے لئے اور اسی طرح دو ہائی سکول جاری ہیں اور مختلف ممالک کے لئے مبلغین تیار کرنے کے لئے جامعہ احمدیہ کا انسٹی ٹیوشن موجود ہے اور صدر انجمن احمدیہ اور تحریک جدید کے دفاتر کی نہایت شاندار عمارتیں قائم ہیں۔ الغرض ربوہ کی وہ زمین جو وادی غیر ذی زرع کا منظر پیش کرتی تھی اور سرکاری کاغذات میں ناقابل زراعت اور ردی قرار دی گئی تھی آج اسی سرزمین میں ہزار ہا فرزندان احمدیت کا اجتماع جنگل میں منگل کا نظارہ پیش کر رہا ہے اور ان لوگوں کی پیشگوئیوں کا جھوٹا ہونا ظاہر کر رہا ہے جو کہتے تھے کہ ۱۹۴۹ء تک جماعت کا خاتمہ ہو



جائے گا اور اس کا نام و نشان نظر نہیں آئے گا۔

## ۱۹۵۳ء کے فسادات

جماعت کی اس ترقی کو دیکھ کر پھر مخالف گروہوں نے ۱۹۵۳ء میں جماعت کی تباہی اور اس کے مٹانے کے لئے جو کوششیں اور منصوبے کئے وہ حاضرین جلسہ پر مخفی نہیں۔ اور نہ مجھے ان کے متعلق کچھ کہنے کی ضرورت ہے۔ عام لوگوں کو یہ یقین تھا کہ ان مخالف گروہوں کی متفقہ مخالفت کے نتیجہ میں جماعت احمدیہ کا نام و نشان مٹ جائے گا۔ مگر حضرت امام جماعت احمدیہ نے بذریعہ اخبار یہ اعلان کر دیا کہ اللہ تعالیٰ نے پہلے بھی میری مدد کی ہے اور اب بھی وہ میری مدد کے لئے دوڑا آ رہا ہے اور اللہ تعالیٰ کی نصرت آئی اور حضرت مسیح موعود علیہ السلام کی یہ پیشگوئی پوری ہوئی جو براہین احمدیہ میں شائع شدہ ہے۔

”اَمْ يَقُولُونَ نَحْنُ جَمِيعٌ مُّنتَصِرٌ. سَيُهْزَمُ الْجَمْعُ وَيُوَلُّونَ الدُّبُرَ. وَاِنْ يُّرَوْا آيَةٌ يُغِرُّوْا وَيَقُولُوا سِحْرٌ مُّسْتَمِرٌّ وَاسْتَغْنَتْهَا اَنْفُسُهُمْ“

(تذکرہ ص ۵۸-۵۹)

یعنی کیا مخالف یہ کہتے ہیں کہ ہم ایسے متحدہ گروہ ہیں جو جماعت سے انتقام لیں گے اور انہیں تباہ کر دیں گے۔ اللہ تعالیٰ فرماتا ہے کہ وہ اپنے منصوبہ میں کامیاب نہ ہوں گے۔ بلکہ ناکام و نامراد ہو کر شکست کھائیں گے۔ اور یہ خدا کا ایک نشان ہوگا۔ مگر ان کی حالت یہ ہے کہ جب وہ کوئی نشان دیکھتے ہیں تو اعراض کرتے ہیں۔ اور کہتے ہیں کہ یہ تو ایک معمولی اور قدیمی سحر ہے لیکن اللہ تعالیٰ فرماتا ہے کہ ان کے دل یہ یقین کرتے ہوں گے کہ جماعت احمدیہ کا سب جماعتوں اور گروہوں کے متفقہ منصوبہ سے بچ رہنا واقعی ایک معجزہ ہے اور خدا کا ایک نشان ہے ورنہ اس کا بچنا ممکن نہ تھا۔

اسی طرح ۱۹۵۳ء کے فسادات سے حضور کی الہامی پیشگوئی۔

”وَإِذَا كَفَرْتُمْ عَنْ بَنِي إِسْرَائِيلَ. إِنَّ فِرْعَوْنَ وَهَامَانَ وَجُنُودَهُمَا كَانُوا

خَطِئِينَ إِنِّي مَعَ الْآفَاجِ اتِيكَ بَغْتَةً“ (تذکرہ ص ۴۵۱)

نہایت وضاحت سے پوری ہوئی۔ جس میں جماعت احمدیہ کو بنی اسرائیل سے مشابہت دی گئی ہے جنہیں فرعون اور ہامان اور ان کے لشکر تباہ کرنا چاہتے تھے۔ مگر اللہ تعالیٰ نے اپنے فضل سے بنی اسرائیل کو تباہی سے بچالیا۔ اسی طرح جب جماعت احمدیہ کو مخالفین نے ۱۹۵۳ء میں اپنے ایک سوچے سمجھے منصوبے کے ذریعہ ذلیل اور تباہ کرنا چاہا اور اس غرض کے لئے انہوں نے چھ مارچ ۱۹۵۳ء کی جو تاریخ مقرر کی تھی اس دن مخالفین کی حالت کا نقشہ تحقیقاتی عدالت برائے فسادات پنجاب ۱۹۵۳ء نے اپنی رپورٹ میں یوں کھینچا ہے کہ اس دن

”سول کے حکام جو عام حالات میں قانون و انتظام کے ذمہ دار ہوتے ہیں کاملاً بے بس ہو چکے تھے اور ان میں ۶ مارچ کو پیدا ہونے والی صورت حالات کا مقابلہ کرنے کی کوئی خواہش اور اہلیت باقی نہ رہی تھی۔ نظم حکومت کی مشینری بالکل بگڑ چکی تھی۔ اور کوئی شخص مجرموں کو گرفتار کر کے یا ارتکاب جرم کو روک کر قانون کو نافذ العمل کرنے کی ذمہ داری لینے پر آمادہ یا خواہاں نہ تھا۔ انسان کے بڑے بڑے مجموعوں نے جو معمولی حالات میں معقول اور سنجیدہ شہریوں پر مشتمل تھے ایسے سرکش اور جنون زدہ جہوموں کی شکل اختیار کر لی تھی جن کا واحد جذبہ یہ تھا کہ قانون کی نافرمانی کریں اور حکومت وقت کو جھکنے پر مجبور کر دیں۔ اس کے ساتھ ہی معاشرے کے ادنیٰ اور ذلیل عناصر موجودہ بد نظمی اور ابتری سے فائدہ اٹھا کر جنگل کے درندوں کی طرح لوگوں کو قتل کر رہے تھے اور ان کی املاک کو لوٹ رہے تھے اور قیمتی جائیداد کو نذر آتش کر رہے تھے۔ محض اس لئے کہ یہ ایک دلچسپ تماشا تھا۔ یا کسی خیالی دشمن سے بدلہ لیا جا رہا تھا۔ پوری مشینری جو معاشرہ کو زندہ رکھتی ہے پرزہ پرزہ ہو چکی تھی۔ اور مجنون انسانوں کو دوبارہ ہوش



میں لانے اور بے بس شہریوں کی حفاظت کرنے کے لئے ضروری ہو گیا تھا کہ سخت سے سخت تدابیر اختیار کی جائیں۔“ (اردو ترجمہ رپورٹ ص ۱۹۲-۱۹۳)

اور اللہ تعالیٰ نے ان کے شر سے جماعت احمدیہ کی حفاظت کرنے کے لئے جیسا کہ فرمایا تھا

”إِنِّي مَعَ الْآفَوَاجِ أَتِيكَ بَغْتَةً“

کہ میں اچانک فوجوں کو لے کر تیری حفاظت کے لئے آؤں گا۔ محکمہ افواج کے دل میں ڈال دیا کہ وہ فوراً مارشل لاء قائم کر دیں۔ چنانچہ ٹیلیفون پر کراچی سے لاہور متعین کمانڈر کو مارشل لاء قائم کرنے کا اچانک اور غیر متوقع طور پر حکم ہوا۔ اور فوج نے نہایت حزم و احتیاط لیکن جرأت مندانہ اور دلیرانہ مضبوط اقدام کے ساتھ شہر پسند طاقتوں کو بہت جلد زیر کر لیا۔ اور جماعت احمدیہ کو جبکہ وہ بنی اسرائیل کی طرح مظلوم تھی اپنے وعدہ کے مطابق ہلاکت اور تباہی سے بچا لیا۔

دنیا جانتی ہے کہ اس وقت جماعت احمدیہ اللہ تعالیٰ کے فضل سے اور اس کی پیشگوئیوں کے مطابق زمین کے کناروں تک پھیل چکی ہے اور اس کے (دعوت الی اللہ کے) مراکز نہ صرف یورپ کے مختلف ملکوں جیسے ہالینڈ۔ جرمنی۔ سویٹزر لینڈ۔ سپین۔ ڈنمارک اور لنڈن وغیرہ میں قائم ہیں بلکہ امریکہ کے بیسیوں شہروں میں احمدیت کا چرچا ہو رہا ہے۔ پھر ان کے علاوہ مشرقی اور مغربی افریقہ کے سینکڑوں مقامات پر (دین حق) کا پیغام پہنچایا جا رہا ہے۔ اور ہزار ہا لوگ عیسائیت اور بت پرستی چھوڑ کر (دین حق) کی آغوش میں پناہ لے رہے ہیں۔

اسی طرح ڈچ گی آنا۔ ٹرینیڈاڈ۔ برٹش گی آنا۔ لائبیریا۔ انڈونیشیا۔ سنگاپور۔ بورنیو۔ فلسطین۔ شام۔ لبنان۔ مصر۔ مسقط۔ ماریشیس۔ سیلون۔ برما۔ عدن۔ جزیرہ فجی۔ وغیرہ میں جماعتیں قائم ہیں۔ اور یورپ۔ امریکہ اور افریقہ وغیرہ ممالک میں (بیوت الذکر) بنائی جا رہی ہیں۔ اس وقت مختلف ممالک میں احمدیہ جماعت کی ۳۸۰ سے زیادہ (بیوت الذکر) ہیں اور ان

(بیوت الذکر) کا یورپین ممالک پر خاص طور پر اثر ہو رہا ہے۔

جب لنڈن کی ایک (بیوت الذکر) تیار ہو رہی تھی اس وقت لنڈن کے ایک رسالہ Baptist Times نے لکھا:-

”اس (بیوت الذکر) کی تعمیر کو ایک چیلنج سمجھنا چاہیے۔ مغرب اب تک مشرق کو مذہباً اپنے ساتھ ملانے کی کوشش کرتا رہا مگر افسوس کہ اس نے اپنی طاقت کو گھر میں کمزور کر دیا ہے۔ جس کا نتیجہ یہ ہے کہ مشرق بھی مغرب کی طرف دیکھنے لگا ہے۔ اب (دین حق) کے ماننے والوں کی (نماز کے لئے ندا) کا نعرہ اس سرزمین پر سنایا جانے والا ہے“

اور ہالینڈ میں ہیگ کی (بیوت الذکر) کے افتتاح کے موقع پر ہیگ کے ایک کثیر الاشاعت اخبار نے (بیوت الذکر) کی تصویر دے کر اور یہ ذکر کر کے کہ یہ (بیوت الذکر) قاہرہ یا کراچی کی نہیں بلکہ ہیگ کی ہے لکھا:-

”اسلام نے یورپ پر دو دفعہ حملہ کیا۔ ایک دفعہ نویں صدی عیسوی میں جبکہ وہ سپین کے حاکم تھے۔ اور دوسری دفعہ ترکوں نے سولہویں صدی عیسوی میں یورپ پر حملہ کیا اور وارسا تک پہنچ گئے۔ لیکن دونوں دفعہ ہم نے اپنی قوت بازو سے مسلمانوں کا مقابلہ کر کے یورپ سے نکال دیا۔ لیکن اب کہ جو حملہ یورپ پر کیا گیا ہے وہ روحانی ہے۔ اور دلوں پر حملہ ہے ظاہری حملہ نہیں۔ کیا عیسائیت میں اتنی روحانی طاقت ہے جو اس کا مقابلہ کر سکے؟“

گویا ان کے دلوں پر یہ رعب چھا رہا ہے کہ اس روحانی حملہ کا ان کے پاس توڑ نہیں ہے۔ اور آخر کار ان کا (دین حق) سے مغلوب ہونا یقینی ہے۔

افریقہ میں (دین حق کی دعوت) کے متعلق ایک عیسائی مسٹر ایس۔ جی ولیم سن پروفیسر غانا یونیورسٹی اپنی کتاب ”Christ and Muhammad“ میں لکھتے ہیں:-

”غانا کے شمالی حصہ میں رومن کیتھولک کے سوا عیسائیت کے تمام اہم فرقوں نے محمدؐ کے پیروں کے لئے میدان خالی کر دیا ہے۔ اشانٹی اور گولڈ کوسٹ کے جنوبی حصوں میں آج کل



عیسائیت ترقی کر رہی ہے لیکن جنوب کے بعض حصوں میں خصوصاً ساحل کے ساتھ ساتھ احمدیہ جماعت کو عظیم الشان فتوحات حاصل ہو رہی ہیں۔ یہ خوش کن توقع کہ گولڈ کو سٹ جلد ہی عیسائی بن جائے گا۔ اب معرض خطر میں ہے۔ اور یہ خطرہ ہمارے خیال کی وسعتوں سے کہیں زیادہ عظیم ہے۔ کیونکہ تعلیم یافتہ نوجوانوں کی ایک خاصی تعداد احمدیت کی طرف کھینچی چلی جا رہی ہے۔ اور یقیناً یہ صورت حال عیسائیت کے لئے ایک کھلا چیلنج ہے۔ تاہم یہ فیصلہ ابھی باقی ہے کہ آئندہ افریقہ میں ہلال کا غلبہ ہوگا یا صلیب کا۔

اللہ تعالیٰ کی یہ پیشگوئی ہے کہ اس زمانہ میں جو مسیح موعود کا سر صلیب کا زمانہ ہے صلیب کو ٹکڑے ٹکڑے کر دیا جائے گا۔ اور دنیا کے ہر مقام سے اللہ اکبر اور لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کا نعرہ بلند ہوگا۔

اسی طرح افریقہ کی (دین حق کی دعوت) کے متعلق امریکہ کے اخبارات نے بھی جماعت احمدیہ کی (دعوت الی اللہ کی) مساعی کا ذکر کیا۔ اور پاکستانی اخبارات نے بھی۔ چنانچہ لاہور کے ہفت روزہ شیعہ اخبار ”رضا کار“ نے یکم مئی ۱۹۶۰ء کی اشاعت میں روزنامہ ”نوائے وقت“ سے اس کے نمائندہ حفیظ ملک کا مضمون زیر عنوان ”افریقہ میں (دین حق کی دعوت)“ نقل کر کے لکھا:۔

”محترم حفیظ ملک صاحب نے اپنے مراسلہ میں احمدی (داعیان الی اللہ) اور عیسائی مشنریوں کی افریقہ میں (دعوت الی اللہ کی) سرگرمیوں کا جائزہ لیا اور اس امر پر روشنی ڈالی کہ احمدی (داعیان الی اللہ) کس طرح عیسائی مشنریوں کا سر توڑ مقابلہ کر رہے ہیں۔ اختلاف عقائد کے باوجود حفیظ ملک نے احمدی (داعیان الی اللہ) کی (دعوت الی اللہ کی) کوششوں کو سراہا ہے۔ اور انہیں خراج تحسین ادا کیا۔“

اس زمانہ میں جس قدر دہریت اور الحاد کا زیادہ زور تھا اور خدا تعالیٰ کے وجود سے شد و مد سے انکار اور اس کے نبیوں اور رسولوں کو حقارت کی نگاہ سے دیکھا جا رہا تھا۔ اور ان کے دعویٰ وحی کو مجنونوں کی باتوں سے تشبیہ دی جا رہی تھی اسی قدر اللہ تعالیٰ نے حضرت مسیح موعود علیہ السلام

کو اپنے زیادہ سے زیادہ غیب کی خبروں پر مشتمل مکالمہ و مخاطبہ سے مشرف کیا۔ آپ کی ہزار ہا ایسی واضح پیشگوئیاں ہیں۔ جو نہایت صفائی سے پوری ہوئیں۔ جن کے لاکھوں انسان گواہ ہیں۔ وہ اتنی پیشگوئیاں ہیں کہ اگر ان کی نظیر پہلے انبیاء میں تلاش کی جائے تو بجز آنحضرت ﷺ کے کسی اور نبی میں ان کی نظیر نہیں مل سکے گی۔ ہزار ہا پیشگوئیوں کا ہو بہو پورا ہو جانا اور ان کے پورا ہونے پر ہزار ہا انسانوں کا شاہد ہونا کچھ تھوڑی بات نہیں یہ تو گویا خدائے عز و جل کا چہرہ دکھلا دینا ہے مبارک ہیں وہ جو خدا تعالیٰ کے نشانوں سے فائدہ اٹھاتے ہیں۔

## جماعت احمدیہ کی تعریف

اے فرزند ان احمدیت! تم نے خدا تعالیٰ کے چمکتے ہوئے نشانوں کا مشاہدہ کیا۔ اس لئے دوسروں کی نسبت تمہاری ذمہ داری بھی بہت زیادہ ہے۔ اللہ تعالیٰ نے آپ کی تعریف میں حضرت مسیح موعود علیہ الصلوٰۃ والسلام کو الہام فرمایا:۔

”رَجَالٌ لَا تُلَهِیْهِمْ تِجَارَةٌ وَلَا بَيْعٌ عَنْ ذِكْرِ اللَّهِ . مَتَعَ اللَّهُ الْمُسْلِمِينَ بِسَرَكَاتِهِمْ فَانْظُرُوا إِلَى آثَارِ رَحْمَةِ اللَّهِ وَابْتَغُوا مِنْ مِثْلِ هَؤُلَاءِ إِنْ كُنْتُمْ صَادِقِينَ.“ (تذکرہ ص ۷۳)

ان الہامات میں اللہ تعالیٰ نے جماعت احمدیہ کی یہ تعریف فرمائی ہے کہ ان کو یاد الہی نہ تجارت سے روک سکتی ہے اور نہ بیع مانع ہوتی ہے۔ یعنی محبت الہی میں وہ ایسا کمال تام رکھتے ہیں کہ دنیوی مشغولیتیں گو کیسی ہی کثرت سے پیش آویں ان کے حال میں خلل انداز نہیں ہو سکتیں۔ خدا تعالیٰ ان کی برکات سے مسلمانوں کو متمتع کرے گا۔ سوان کا ظہور رحمت الہیہ کے آثار ہیں۔ سوان آثار کو دیکھو اور اگر ان لوگوں کی کوئی نظیر تمہارے پاس ہے۔ یعنی اگر تمہارے ہم مشربوں اور ہم مذہبوں میں ایسے لوگ پائے جاتے ہیں کہ اس طرح تائیدات الہیہ سے مؤید



ہوں۔ تم اگر سچے ہو تو ایسے لوگوں کو پیش کرو۔

ان الہامات میں اللہ تعالیٰ نے جماعت احمدیہ کو ان کی نیکیوں ان کی خوبیوں ان کے مؤید بتائید است الہیہ ہونے اور ان کی قربانیوں میں بے نظیری کو دنیا کے تمام مذاہب کے سامنے بطور تحدی پیش کیا ہے کہ تم اس جیسی کوئی اور مذہبی جماعت تو پیش کرو۔

پھر فرمایا:-

”كُنْتُمْ خَيْرَ أُمَّةٍ أُخْرِجَتْ لِلنَّاسِ وَفَخَرًا لِلْمُؤْمِنِينَ.“ (تذکرہ ص ۱۹۴)

یعنی تم اس زمانہ میں بہترین جماعت ہو جو لوگوں کے فائدہ کے لئے پیدا کی گئی ہو۔ اور مومنوں کے لئے فخر کا باعث ہو۔

پھر اللہ تعالیٰ نے جماعت احمدیہ کے بارے میں حضرت مسیح موعود علیہ الصلوٰۃ والسلام کو وہی دعا القاء کی جو سیدنا حضرت محمد مصطفیٰ ﷺ نے جنگ بدر کے موقع پر اپنے خاص صحابہ کے لئے نہایت الحاج اور زاری سے کی تھی

”اللَّهُمَّ إِنَّ أَهْلَكَ هَذِهِ الْعَصَابَةَ فَلَنْ تُعْبَدَ فِي الْأَرْضِ أَبَدًا“

(تذکرہ ص ۳۵۲)

یعنی اے خدا! اگر تو نے اس جماعت کو ہلاک کر دیا تو پھر اس کے بعد اس زمین میں تیری پرستش کبھی نہ ہوگی۔

بقول شاعر۔

نام لیوا رہے گا تیرا کون

ہو گئے ہم اگر یونہی برباد

پس اے فرزند ان احمدیت! خوش ہو۔ اور خوشی سے اچھلو کہ اللہ تعالیٰ عرش سے تمہاری تعریف کرتا ہے اور انہی الفاظ میں کرتا ہے جن الفاظ میں آنحضرت ﷺ کے صحابہ کی تھی

پس مبارک ہو تم جنہیں اللہ تعالیٰ نے (دین حق) کے لئے جوش بخشا ہے۔ اور جن کی حقیر قربانیوں کو اللہ تعالیٰ شرف قبولیت بخشا اور ان کے نہایت اعلیٰ اور شاندار نتائج نکالتا ہے۔ پس اپنی ہمتیں بلند کرو اور اپنی قربانیوں کو انتہا تک پہنچا دو۔ اور جیسا کہ حضرت مسیح موعود علیہ السلام نے ۱۹۰۲ء میں فرمایا ہے:-

”یقیناً یاد رکھو کہ یہ سلسلہ اس وقت اللہ تعالیٰ نے اپنے ہاتھ سے قائم کیا ہے اگر یہ سلسلہ قائم نہ ہوتا تو دنیا میں نصرانیت پھیل جاتی۔۔۔۔۔“

یہ سلسلہ کسی ہاتھ اور طاقت سے نابود نہ ہوگا۔ یہ ضرور بڑھے گا۔ اور پھولے گا اور خدا کی بڑی بڑی برکتیں اور فضل اس پر ہوں گے۔ جب ہمیں خدا کے وعدے ہر روز ملتے ہیں اور وہ تسلی دیتا ہے کہ میں تمہارے ساتھ ہوں اور تمہاری دعوت کو زمین کے کناروں تک پہنچاؤں گا پھر ہم کسی تحقیر یا گالی گلوچ پر کیوں مضطرب ہوں“ (الحکم ۳۱ مئی ۱۹۰۲ء)

پھر ۱۹۰۵ء میں اپنی کتاب ”الوصیت“ روحانی خزائن جلد ۲۰ ص ۳۰۸-۳۰۹ میں فرماتے ہیں:-

”تمہیں خوشخبری ہو کہ قرب پانے کا میدان خالی ہے۔ ہر ایک قوم دنیا سے پیار کر رہی ہے۔ اور وہ بات جس سے خدا راضی ہو اس کی طرف دنیا کو توجہ نہیں۔ وہ لوگ جو پورے زور سے اس دروازہ میں داخل ہونا چاہتے ہیں ان کے لئے موقع ہے کہ اپنے جو ہر دکھلائیں اور خدا سے انعام پاویں۔“

یہ مت خیال کرو کہ خدا تمہیں ضائع کر دے گا۔ تم خدا کے ہاتھ کا ایک بیج ہو جو زمین میں بویا گیا۔ خدا فرماتا ہے کہ یہ بیج بڑھے گا اور پھولے گا۔ اور ہر ایک طرف سے اس کی شاخیں نکلیں گی اور ایک بڑا درخت ہو جائے گا۔ پس مبارک وہ جو خدا کی بات پر ایمان رکھے اور درمیان میں آنے والے ابتلاؤں سے نہ ڈرے۔ کیونکہ ابتلاؤں کا آنا بھی ضرور ہے۔ تا خدا



تمہاری آزمائش کرے کہ کون اپنے دعویٰ بیعت میں صادق اور کون کاذب ہے۔ وہ جو کسی ابتلاء سے لغزش کھائے گا وہ کچھ بھی خدا کا نقصان نہیں کرے گا اور بدبختی اس کو جہنم تک پہنچائے گی۔ اگر وہ پیدا نہ ہوتا تو اس کے لئے اچھا تھا۔ مگر وہ سب لوگ جو اخیر تک صبر کریں گے اور ان پر مصائب کے زلزلے آئیں گے اور حوادث کی آندھیاں چلیں گی اور قومیں ہنسی اور ٹھٹھا کریں گی اور دنیا ان سے سخت کراہت کے ساتھ پیش آئیگی وہ آخر فتیاب ہوں گے اور برکتوں کے دروازے ان پر کھولے جائیں گے۔“

اے دوستو! اللہ تعالیٰ آپ کے ساتھ ہو۔ اور ہر قسم کے حوادث و مصائب سے آپ کو اپنی حفاظت میں رکھے اور سفر و حضر میں آپ کا حافظ و ناصر ہو۔ آمین۔



**Haḍrat Maṣīḥ Mau'ūd**

**Kī**

**Peshgo'iyān**

(Prophecies of the Promised Messiah)

Language:- urdū

A Speech delivered by Haḍrat Maulana  
Jalāl-ud-dīn Shams on the eve of annual  
gathering of Jama'at Ahmadiyya 1961